

# سجدے میں ناک کی ہڈی لگانا ضروری ہے؟



دائرۃ الافتاء اہلسنت  
Darul Ifta AhleSunnat  
(دعوتِ اسلامی)

تاریخ: 12-10-2024

ریفرنس نمبر: Fsd-9135

کیا فرماتے ہیں علمائے کرام اس مسئلے کے بارے میں کہ نماز کے سجدے میں ناک کی ہڈی لگانے کی شرعی حیثیت کیا ہے؟ بعض افراد کا کہنا ہے کہ پیشانی لگانا کافی ہے، ناک لگانا ضروری نہیں۔

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

سجدے میں پیشانی کا زمین پر جمانا فرض اور ناک کی ہڈی کا زمین پر یوں جمانا کہ ناک کا نرم حصہ دبنے کے بعد ناک کی ہڈی زمین پر جم جائے واجب ہے، صرف پیشانی جمانے پر اکتفاء کرنا، بلا عذر ناک کی ہڈی نہ لگانا مکروہ تحریمی، ناجائز و گناہ ہے اور ایسی نماز کا اعادہ کرنا بھی واجب ہے، ہاں اگر کوئی عذر ہو جیسے ناک پر زخم یا پھوڑا ہو جائے کہ جس سے ناک زمین پر نہ لگ سکتی ہو، تو فقط پیشانی سے سجدہ کرنے میں کوئی حرج نہیں۔

سجدے میں پیشانی اور ناک کی ہڈی لگانے کے حکم کے متعلق کتب صحاح ستہ یعنی صحیح بخاری، صحیح مسلم، جامع ترمذی، سنن ابی داؤد، سنن نسائی اور سنن ابن ماجہ میں ہے: واللفظ للاول: "قال النبی صلی اللہ علیہ وآلہ وسلم: أمرت ان اسجد علی سبعة اعظم: علی الجبهة و اشار بیدہ علی انفہ والیدین والرکبتین و اطراف القدمین ولا نکف الثیاب والشعر" ترجمہ:

رسول اللہ صلی اللہ علیہ وآلہ وسلم نے ارشاد فرمایا: مجھے سات (7) ہڈیوں: (1) پیشانی اور (ساتھ ہی) رسول اللہ صلی اللہ علیہ وآلہ وسلم نے اپنے ہاتھ سے اپنی ناک کی طرف اشارہ فرمایا (2،3) دونوں ہاتھوں (4،5) اور دونوں گھٹنوں (6،7) اور دونوں قدموں کے کناروں پر سجدہ کرنے کا حکم دیا گیا ہے اور یہ کہ ہم (نماز پڑھتے ہوئے) کپڑے اور بال نہ سمیٹیں۔

(صحیح بخاری، جلد 1، کتاب الاذان، باب السجود علی الانف، صفحہ 162، مطبوعہ دار طوق النجاة، مصر)

**ناک کی ہڈی لگانے پر مواظبت اختیار کرنے کے متعلق جامع ترمذی، صحیح ابن حبان، سنن**

ابن ماجہ، سنن الکبریٰ للبیہقی، شرح السنہ للبعوی اور شرح معانی الآثار للطحاوی میں ہے: والنظم

للاول: ”عن ابی حمید الساعدی رضی اللہ عنہ قال: أن النبی صلی اللہ علیہ وآلہ وسلم، کان إذا

سجداً مکن أنفه وجبہته من الأرض، ونحی یدیه عن جنبیه، ووضع کفیه حدو منکبیه“ ترجمہ:

حضرت ابو حمید ساعدی رضی اللہ عنہ سے مروی ہے، وہ فرماتے ہیں کہ بیشک رسول اللہ صلی اللہ علیہ

وآلہ وسلم جب بھی سجدہ کرتے تھے، تو اپنی ناک اور پیشانی کو زمین پر جمادیتے اور دونوں ہاتھوں کو

پہلوؤں سے جدا رکھتے اور دونوں ہتھیلیاں کندھوں کے برابر رکھتے۔

(جامع ترمذی، جلد 2، صفحہ 59، مطبوعہ مصطفى البابی الحلبي، مصر)

مذکورہ حدیث مبارک کے تحت شرح سنن ابی داؤد للعینی میں ہے: ”وبهذا الحدیث

استدل من قال: لا بد من السجدة علی الجبهة والأنف جميعاً“ ترجمہ: اور اس حدیث پاک سے ان

ائمہ کرام نے دلیل پکڑی، جنہوں نے کہا کہ سجدہ میں پیشانی اور ناک دونوں کا (زمین پر) لگانا

ضروری ہے۔ (شرح سنن ابی داؤد للعینی، جلد 04، صفحہ 115، مطبوعہ ریاض)

مواظبت سے واجب ثابت ہونے کے متعلق فتح القدير، درر الحکام شرح غرر الاحکام، بنایہ

، عنایہ، نہایہ، بحر الرائق، نہر الفائق، مراقی الفلاح، خزائنہ المفتین، منحة السلوک اور الہدایہ میں ہے:

واللفظ للآخر: ”فإنه صلى الله عليه وآله وسلم واظب عليها من غير تركها مرة ووهى امارة الوجوب“ ترجمہ: بیشک رسول اللہ صلی اللہ علیہ وآلہ وسلم نے اس عمل کو ایک مرتبہ بھی ترک نہیں فرمایا اور اس پر ہمیشگی اختیار فرمائی، تو یہ اس عمل کے واجب ہونے کی دلیل ہے۔

(الهدایہ، جلد 01، صفحہ 71، مطبوعہ دار احیاء التراث العربی، بیروت)

حاشیۃ الطحاوی علی مراقی الفلاح، درر الحکام شرح غرر الاحکام، نور الايضاح مع مراقی

الفلاح میں ہے: واللفظ للآخر: ”يجب ضم الانف (ای ما صلب منه) للجبهة في السجود

للمواظبة عليه“ ترجمہ: سجدے میں ناک کی سخت ہڈی کا لگانا واجب ہے، کیونکہ رسول اللہ صلی اللہ علیہ وآلہ وسلم نے اس پر ہمیشگی اختیار فرمائی ہے۔

(نور الايضاح، صفحہ 139، مطبوعہ مکتبۃ المدینہ، کراچی)

سجدے میں ناک نہ لگانے کی صورت میں نماز کامل نہ ہونے کے متعلق سنن دارقطنی،

کنز العمال، مصنف عبدالرزاق، الجامع الکبیر للسیوطی، مصنف ابن ابی شیبہ، سنن الکبریٰ للبیہقی اور

المرا سیل لابن داؤد میں ہے: والنظم للاول: ”عن ابن عباس رضی اللہ عنہ قال: ان رسول اللہ صلی

اللہ علیہ وآلہ وسلم: رأى رجلا ما يصيب أنفه بشيء من الأرض فقال: لا صلاة لمن لا يصيب

أنفه من الأرض“ ترجمہ: حضرت ابن عباس رضی اللہ عنہ سے مروی ہے، وہ فرماتے ہیں کہ بیشک

رسول اللہ صلی اللہ علیہ وآلہ وسلم نے ایک شخص کو (نماز پڑھتے دیکھا)، جس کے (سجدہ کی حالت میں)

ناک میں سے کچھ بھی زمین پر نہیں لگ رہا تھا، تو رسول اللہ صلی اللہ علیہ وآلہ وسلم نے ارشاد

فرمایا: اس شخص کی نماز (کامل) نہیں، جس کی ناک زمین کو نہ لگے۔

(سنن دارقطنی، جلد 02، صفحہ 157، مطبوعہ مؤسسة الرسالہ، بیروت، لبنان)

فتاویٰ رضویہ میں ہے: ”یوں ہی ناک کی ہڈی زمین پر لگنا واجب ہے، بھتیروں کی ناک

زمین سے لگتی ہی نہیں اور اگر لگی، تو وہی ناک کی نوک یہاں تک تو ترک واجب گناہ اور عادت کے سبب فسق ہی ہوا۔“ (فتاویٰ رضویہ، جلد 3، صفحہ 253، رضا فاؤنڈیشن، لاہور)

نماز واجب الاعادہ ہونے کے بارے میں فتاویٰ امجدیہ میں ہے: واللفظ للآخر: ”سجدہ میں پیشانی کا زمین پر جمنافرض ہے اور ناک اس طرح جمانا کہ جو حصہ ناک کا نرم ہے، اس کے دبنے کے بعد ناک کی ہڈی زمین پر جم جائے یہ واجب، اگر ناک کی نوک زمین سے چھو گئی اور ہڈی نہ لگی، نماز واجب الاعادہ ہوئی۔“ (فتاویٰ امجدیہ، جلد 1، صفحہ 84، مطبوعہ مکتبہ رضویہ کراچی)

عذر کی وجہ سے ناک زمین پر نہ لگانے کے متعلق ردالمختار مع درمختار، الجوہرۃ النیرہ، فتح القدر اور فتاویٰ عالمگیری میں ہے: واللفظ للآخر: ”لو وضع أحدهما فقط، إن كان من عذرا لا یکرہ“ ترجمہ: اگر عذر کی وجہ سے ان دونوں (ناک اور پیشانی) میں سے کسی ایک کو (سجدہ کی حالت میں زمین پر) لگایا، تو مکروہ نہیں۔ (فتاویٰ عالمگیری، جلد 1، صفحہ 70، مطبوعہ دارالفکر، بیروت)

و اللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی  
عبدالرب شاکر عطاری مدنی

08 ربیع الثانی 1446ھ / 12 اکتوبر 2024ء



الجواب صحیح

مفتی محمد قاسم عطاری